



Press Release

PR 181196

28.05.2018

STQARRIJA MIS-SEGRETARJAT PARLAMENTARI GHAŻ-ŻGHAŻAGH, SPORT U GHAQDIET TAL-VOLONTARJAT

Ippreżentati 319-il warrant tal-professjoni lill-ghalliema

Is-Segretarju Parlamentari ghaż-Żghazagh, Sport u Ghaqdiet tal-Volontarjat Clifton Grima, ippreżenta 319-il warrant tal-professjoni lill-ghalliema li hafna minnhom huma godda u ghamlu perjodu ta' tahrig fit-tagħlim u llum qed jgħallmu fl-iskejjel tal-Gvern, tal-Knisja jew f'dawk Indipendenti.

Is-Segretarju Parlamentari ghaż-Żghazagh, Sport u Ghaqdiet tal-Volontarjat Clifton Grima filwaqt li awgura lil dawn l-ghalliema, qal li l-Gvern qed jinvesti bis-shih fl-edukazzjoni ta' uliedna. L-ghalliema huma fid-dmir li jghinu lil kull sudent li jemmen aktar fil-hiliet tiegħu u jkomplu jiżviluppaw mezzi li bihom it-tagħlim ikun aktar effettiv biex l-istudenti jkunu aktar kreattivi u titkattar fihom l-indipendenza tal-ħsieb u l-kapaċità li jitgħallmu wehidhom.

“Il-warrant hu xhieda li persuna tista' teżercita l-professjoni ta' għalliem, ipogġi responsabbiltà kbira fuq dawk li jirċievuh billi huma se jkunu fdati bl-edukazzjoni tal-aktar haġa għażiża li għandha s-soċjetà, li hija uliedna,” tenna s-Segretarju Parlamentari Clifton Grima.

Waqt din iċ-ċerimonja l-ghalliema ghamlu wegħda li jgħozzu lill-istudenti fil-kura tagħhom, jagħrfu l-individwalità tagħhom u jaċċettawhom kif inhuma, jghinuhom jemmnu fil-hiliet tagħhom u biex ikompli jiżviluppawhom, li ma jaċċettawx l-abbuż verbali, emozzjonali u fiżiku fuq it-tfal, li jkunu ta' eżempju għall-istudenti u li josservaw il-kodici ta' etika, stipulat fil-Liġi tal-Edukazzjoni.

Fiċ-ċerimonja tal-ghoti tal-warrants lill-ghalliema, ingħataw il-warrant 319-il persuna, 240 mara u 79 raġel. Il-liġi dwar l-edukazzjoni tistipula kif persuna jikkwalifika għal warrant ta' għalliem. Persuna tkun eligibbli għal warrant permanenti jekk tkun fil-pussess ta' kwalifika fit-tagħlim rikonoxxuta mill-Kunsill dwar il-Professjoni tal-Għalliema u sentejn ta' prattika sodisfaċenti fit-tagħlim.

Persuna li tkun prattikat il-professjoni għal mhux anqas minn tmien snin qabel id-29 ta' Lulju 2008 tkun eligibbli għal warrant permanenti wara ħmistax-il sena servizz. Persuni li huma fil-pussess ta' degree fil-livell ta' Masters jew grad komparabbli u applikaw biex isegwu l-kors li jwassal għal din il-kwalifika qabel id-29 ta' Lulju 2008, huma eligibbli għal warrant permanenti.

Il-Kunsill dwar il-Professjoni tal-Għalliema f'Malta huwa r-regolatur tal-professjoni tal-ghalliema. L-għan huwa li jgħolli l-istatus tal-ghalliema billi jzomm u jippromwovi l-ogħla livelli ta' kondotta u prattika professjonali fl-interess tal-ghalliema, studenti, ġenituri u l-komunità. Il-Kunsill jara kif l-edukazzjoni u l-istandards tal-ghalliema qed jiġu miżmuma u msaħħa. Il-Kunsill iqis ukoll jekk persuna tkunx kapaċi tippratika l-professjoni ta' għalliem.